

(33)

سورہ فاتحہ اسلام کی بہترین دُعاؤں میں سے ایک دُعا ہے

اگر ہم پورے اخلاص کے ساتھ اسے پڑھتے رہیں تو یقیناً اللہ تعالیٰ
اسلام کو تمام دیگر آدیان پر کھلا کھلا غلبہ عطا کرے گا

(فرمودہ 5 دسمبر 1958ء مقام ربوبہ)

تشہید، تعلیٰ اور سورۃ فاتحہ کی تلاوت کے بعد فرمایا:

”سورہ فاتحہ اسلام کی بہترین دُعاؤں میں سے ایک دُعا ہے جس کی قرآن کریم میں خاص طور پر تعریف آئی ہے۔ چنانچہ اس کا ایک نام سَبْعَاهِنَّ الْمُشَافِعُ ۖ ۱ بھی رکھا گیا ہے کیونکہ اس کی سات آیتیں ہیں جو بار بار دُھرانی جاتی ہیں۔ مشافع کے معنے اعلیٰ کے بھی ہوتے ہیں اور مشافع کے معنے وادی کے موڑ کے بھی ہوتے ہیں۔ گویا یہ سورۃ انسان کو خدا کی طرف موڑ کر لے جانے والی ہے اور پھر بار بار دُھرانی بھی جاتی ہے۔ چنانچہ تہجد کو ملا کر روزانہ چھ نمازوں میں سورۃ فاتحہ پڑھی جاتی ہے۔ اگر نوافل کوشامل نہ کیا جائے تو صرف ظہر کی نماز میں آٹھ بار سورۃ فاتحہ پڑھی جاتی ہے کیونکہ دو سنیتیں پہلے پڑھی جاتی ہیں، پھر چار فرض پڑھے جاتے ہیں اور پھر دو سنیتیں پڑھی جاتی ہیں۔ گوفرض نماز سے پہلے چار سنیتیں بھی پڑھلی جاتی ہیں لیکن حضرت مسیح موعود علیہ الصلوٰۃ والسلام ہمیشہ دو سنیتیں ہی پڑھا کرتے تھے۔ پس آٹھ رکعتیں ظہر کی ہوئیں، اس کے بعد عصر کی چار رکعتیں ہیں، مغرب کی پانچ رکعتیں،

عشاء کی چھر کعین اور تین و تر ہیں اور آٹھر کعین نماز تہجد کی ہیں۔ یہ کل پونتیس رکعت بنتی ہیں جن میں سورۃ فاتحہ روزانہ پڑھی جاتی ہے۔ گویا اس سورۃ کی عظمت اس بات سے ظاہر ہے کہ مسلمان اسے روزانہ پونتیس بار پڑھتا ہے۔

اس سورۃ کی پہلی آیت **الْحَمْدُ لِلّٰهِ رَبِّ الْعَالَمِينَ**² میں ہمیں یہ سبق دیا گیا ہے کہ اللہ تعالیٰ ہی کامل اور ہر قسم کی تعریف کا مستحق ہے۔ وہ کیوں کامل اور ہر قسم کی تعریف کا مستحق ہے؟ اس لیے کہ وہ رب العالمین ہے یعنی سارے جہانوں کا رب ہے۔ اگر وہ صرف مسلمانوں کا رب ہو تو ایک عیسائی اُس کی کیوں تعریف کرے گا؟ ایک یہودی اُس کی کیوں تعریف کرے گا؟ ایک ہندو اور سکھ اس کی کیوں تعریف کرے گا؟ خدا تعالیٰ کامل اور ہر قسم کی تعریفوں کا اسی صورت میں مستحق ہو گا جب وہ ہندو، مسلمان، سکھ، عیسائی، یہودی، بدھ، بہائی اور دوسرے سب مذاہب کے لوگوں پر احسان کرے۔ جیسا کہ اللہ تعالیٰ قرآن کریم میں فرماتا ہے **كُلًا نَمِدْ هَوْلَاءَ وَهَوْلَاءُ**
مِنْ عَطَاءِ رَبِّكَ وَمَا كَانَ عَطَاءُ رَبِّكَ مَحْظُورًا³ یعنی ہم کسی خاص فریق کی مدد نہیں کرتے بلکہ دنیا میں جتنے مذاہب اور اقوام ہیں ان سب کی مدد کرتے ہیں اور خدا تعالیٰ کی مدد کسی صورت میں بھی روکی نہیں جاتی۔ چنانچہ کون شخص ہے جو خدا تعالیٰ کی مدد کرو کر سکے؟ ایک مسلمان باوجود اس کے کہ وہ خدا تعالیٰ کا مقرب ہے یہ حراثت نہیں کر سکتا کہ یہ دعا کرے کہ اے اللہ! تو ہندوؤں کی مدد نہ کر۔ اور اگر وہ کہے بھی تو خدا تعالیٰ اس کی کیوں سنے گا؟ وہ عیسائیوں کو بھی رزق دیتا ہے، وہ ہندوؤں کو بھی رزق دیتا ہے، وہ سکھوں کو بھی رزق دیتا ہے بلکہ وہ رسول کریم صلی اللہ علیہ وسلم کی مخالفت کرنے والوں یعنی مکہ اور خیر کے رہنے والوں کو بھی رزق دیا کرتا تھا، مدینہ کے یہودی بھی آپ کی مخالفت کیا کرتے تھے لیکن وہ ان کی بھی دنیوی مدد کرتا تھا اور اس امر کی پرواہ نہیں کرتا تھا کہ وہ رسول کریم صلی اللہ علیہ وسلم کے دشمن ہیں۔ وہ یہی سمجھتا تھا کہ یہ بیشک رسول کریم صلی اللہ علیہ وسلم کے دشمن ہوں لیکن میرے بندے ہیں، اگر میں ان کی مدد نہ کروں تو میں رب العالمین نہیں ہو سکتا۔ غرض خدا تعالیٰ ہر ایک کی مدد کرتا رہا ہے، کرتا ہے اور قیامت تک کرتا رہے گا کیونکہ وہ رب العالمین تھا، رب العالمین ہے، اور قیامت تک رب العالمین رہے گا۔ اور جب وہ قیامت تک رب العالمین رہے گا تو قیامت تک جتنے بھی فرقے نکلیں گے وہ ان کی مدد کرے گا بلکہ وہ

بندوں کے مرنے کے بعد بھی رب العالمین رہے گا کیونکہ وہ موت کے بعد بھی مسلمانوں، یہودیوں اور عیسائیوں میں سے جو نیک لوگ ہوں گے ان کو جنت میں لے جائے گا اور ان کی ربو بیت کرے گا۔ پھر فرماتا ہے الرَّحْمَنِ الرَّحِيمُ۔ ۴ خدا ساری تعریفوں کا کیوں مستحق ہے؟ اس لیے کہ وہ رحمان ہے۔ رحمان کے معنی ہیں ایسی وسیع مدد کرنے والا جس میں کسی فرقہ بندی کا خیال تک نہ ہو۔ گویا لفظ بھی رب العالمین کی تشریح کرتا ہے لیکن الرَّحِيمُ کا لفظ بتاتا ہے کہ یہ مدد ہمیشہ جاری رہے گی کیونکہ رحیم میں لمبائی پائی جاتی ہے اور رحمان میں چوڑائی پائی جاتی ہے۔ گویا رحمان سُبْحَانَ رَبِّيَ الْعَظِيمُ کا قائم مقام ہے اور رحیم سُبْحَانَ رَبِّيَ الْأَعْلَى کا قائم مقام ہے۔ یعنی رحیمیت اگلے جہاں تک بھی ممتد ہے۔

پھر فرماتا ہے مُلِكُ يَوْمِ الدِّينِ ۵ یعنی انجام خدا تعالیٰ نے اپنے ہاتھ میں رکھا ہوا ہے تاکہ انسان کسی دوسرے پر ناجائز بختی نہ کرے۔ اگر انجام بندہ کے ہاتھ میں ہوتا تو وہ دشمن کو مار ہی ڈالتا اور اس پر بالکل رحم نہ کرتا۔ چنانچہ دیکھ لو جب رسول کریم صلی اللہ علیہ وسلم نے مکہ فتح کیا تو خدا تعالیٰ نے آپ کو حکم دیا کہ اپنے دشمنوں کو معاف کر دو۔ اگر اس وقت انسانوں کی بات مانی جاتی تو صحابہؓ کہتے سب مکہ والوں کو قتل کرو مگر خدا تعالیٰ نے رسول کریم صلی اللہ علیہ وسلم سے فرمایا ہم نے تم کو سخت دل نہیں بنایا تم انہیں لا تَثْرِيبَ عَلَيْكُمُ الْيَوْمَ ۶ کہہ کر معاف کر دو۔ جنگ حنین میں جو مال غنیمت ہاتھ آیا وہ آپ نے مکہ والوں میں تقسیم کر دیا۔ اس پر ایک منافق نے کہا کہ آپ نے تقسیم میں انصاف سے کام نہیں لیا۔ حضرت عمرؓ کے ہو گئے اور کہنے لگے پیار سوول اللہ! اگر اجازت ہوتا تو اس کا سر کاٹ دو؟ آپ نے فرمایا نہیں۔ مجھے خدا تعالیٰ نے اس کی اجازت نہیں دی ۷ اور پھر خدا تعالیٰ کے علاوہ دنیا کا بھی تو خیال کرو اگر میں نے اس کو قتل کر دیا تو لوگ کہیں گے یہ اچھا رسول ہے جو اپنے ساتھیوں کو مارتا پھرتا ہے۔ غرض اگر انجام لوگوں کے اختیار میں ہوتا تو وہ اپنے منافقین کو مار دلانے۔ حضرت ابو بکرؓ کا ایک بیٹا جو بعد میں مسلمان ہوا تھا ابتدا میں وہ مسلمانوں کے خلاف لڑتا رہا۔ جنگ بدربار میں وہ گُفار کی طرف سے جنگ میں شامل ہوا تھا۔ اس نے ایک دفعہ حضرت ابو بکرؓ سے کہا کہ آپ ایک دفعہ لڑائی کرتے کرتے میرے پاس سے گزرے تھے۔ اس وقت میں ایک پتھر کی اوٹ میں تھا، اگر میں چاہتا تو آپ کو مار سکتا تھا لیکن مجھے خیال آیا کہ اپنے باپ پروانہ نہیں کرنا چاہیے۔

آپ نے فرمایا تیری قسمت اچھی تھی کہ تو مجھے دھائی نہ دیا ورنہ خدا کی قسم! اگر میں تجھے دیکھ لیتا تو میں نے تجھے ضرور مار ڈالنا تھا کیونکہ مجھے رسول کریم صلی اللہ علیہ وسلم سے جنگ کرنے والا بھی پسند نہیں آیا۔ تو دیکھو حضرت ابو بکرؓ جو نہایت رحیم و کریم انسان تھے انہوں نے بھی اپنے بیٹے کے متعلق کسی رحم کے جذبہ کا اظہار نہیں کیا بلکہ فرمایا کہ اگر میں تجھے دیکھ لیتا تو ضرور قتل کر دیتا۔

پس اگر مسلمانوں پر چھوڑا جاتا تو وہ مکہ والوں کو بھی زندہ نہ رہنے دیتے لیکن رب العالمین، رحمان و رحیم خدا نے رسول کریم صلی اللہ علیہ وسلم اور مسلمانوں کو حکم دیا کہ ان لوگوں کو زندہ رکھو۔ اُس وقت یہ بات مسلمانوں کو بُری لگی۔ چنانچہ حضرت خالد بن ولید جس دروازہ سے مکہ میں داخل ہوئے اُس طرف بعض مشرک اُن کے سامنے آگئے اور آپ نے انہیں قتل کر دیا۔ رسول کریم صلی اللہ علیہ وسلم کو اطلاع ہوئی تو آپ نے سخت بُرا منایا اور فرمایا میں نے تو حکم دیا تھا کہ شہر میں گھستے ہوئے کسی کو قتل نہیں کرنا چاہیے۔ خالد بن ولید نے کہا یا رسول اللہ! یہ لوگ ہمارا راستہ روک کر کھڑے تھے۔ رسول کریم صلی اللہ علیہ وسلم نے فرمایا تمہیں کس نے حکم دیا تھا کہ راستہ روکنے والوں کو مار ڈالو؟ جب میں نے حکم دیا تھا کہ کسی کو نہیں مارنا تو تم نے انہیں کیوں مارا؟ 8 پھر آخری فیصلہ جب خدا تعالیٰ نے آپ سے کرایا تو یہی کرایا کہ لَا تَثْرِيْبَ عَلَيْكُمُ الْيَوْمَ یعنی تمہیں کوئی سزا نہیں ملے گی۔ جاؤ تمہیں معاف کیا جاتا ہے۔ 9

ابوسفیان جس نے ساری عمر آپ کی مخالفت کی اس کی بیٹی حضرت اُم حمیۃ سے آپ نے شادی کر لی تھی۔ ایک دفعہ آپ گھر پر تشریف لائے تو آپ نے دیکھا کہ حضرت اُم حمیۃ نے اپنے چھوٹے بھائی معاویہ کا سراپی ران پر رکھا ہوا ہے اور ان سے پیار کر رہی ہیں۔ رسول کریم صلی اللہ علیہ وسلم کو دیکھ کر وہ شرما گئیں اور خیال کیا کہ رسول کریم صلی اللہ علیہ وسلم کہیں بُرانہ منا کیں لیکن رسول کریم صلی اللہ علیہ وسلم نے فرمایا معاویہ تمہیں پیار لگتا ہے؟ انہوں نے کہا ہاں یا رسول اللہ! آپ نے فرمایا میں بھی اس سے پیار کرتا ہوں حالانکہ وہ آپ کے شدید ترین دشمن ابوسفیان کا بیٹا تھا جس نے اُحد کے موقع پر آپ کو زخمی کرایا تھا۔ تو دکا کیل آپ کے سر میں گڑ گیا تھا اور آپ کے بعض دانت بھی ٹوٹ گئے تھے۔ 10

پھر ابو جہل آپ کا کتنا شدید دشمن تھا؟ ابو جہل کے خلاف مسلمانوں میں اس قدر جوش تھا کہ

حضرت عبدالرحمن بن عوف فرماتے ہیں کہ جنگ بدر کے موقع پر دو پندرہ سالہ انصاری لڑکے میرے دائیں بائیں کھڑے تھے۔ میں لڑائی کے متعلق سوچ ہی رہا تھا کہ ایک لڑکے نے مجھے گھٹنی ماری اور کہا چچا! مجھے بتاؤ ابو جہل کون ہے؟ میں نے سنایا ہے وہ محمد رسول اللہ صلی اللہ علیہ وسلم کو بڑا دکھ دیا کرتا تھا، میں چاہتا ہوں کہ آج اُسے قتل کروں۔ حضرت عبدالرحمن بن عوف فرماتے ہیں میں نے ابھی اُسے کوئی جواب نہیں دیا تھا کہ مجھے دوسرا لڑکے نے گھٹنی ماری اور کہا چچا! ابو جہل کون ہے؟ میں نے سنایا ہے کہ وہ محمد رسول اللہ صلی اللہ علیہ وسلم کو بہت دکھ دیا کرتا تھا، آج میں اُسے قتل کرنا چاہتا ہوں۔

حضرت عبدالرحمن بن عوف فرماتے ہیں یہ دونوں لڑکے پندرہ سال کے تھے اور میں بڑا تجربہ کار جرنیل تھا لیکن میرے وہم میں بھی نہیں آتا تھا کہ میں ابو جہل کو قتل کروں گا۔ میں نے انگلی سے اشارہ کیا اور کہا وہ ابو جہل ہے جس کے سامنے دو جرنیل نگی تواروں سے پہرہ دے رہے ہیں۔ میرا اشارہ کرنے کی دریتھی کہ وہ دونوں لڑکے باز کی طرح جھپٹا مار کر گئے اور ابو جہل تک جا پہنچے۔ ابو جہل کے آگے دو جرنیل تھے جن میں سے ایک اُس کا اپنا بیٹا عکرمه تھا انہوں نے اُن لڑکوں پر حملہ کیا جس کی وجہ سے ایک لڑکے کا بازو کٹ کر جسم کے ساتھ لٹک گیا۔ اس پر اُس لڑکے نے کٹھے ہوئے بازو پر گھٹنا رکھ کر زور سے اُسے جھٹکا دے کر جسم سے علیحدہ کر دیا اور خود ابو جہل پر جا گودا اور اُسے زخمی کر کے نیچے گرا دیا۔¹¹

تو دیکھو مسلمانوں میں ابو جہل کے متعلق کتنا جوش تھا مگر رب العالمین خدا کا یہ حال تھا کہ اُس نے رسول کریم صلی اللہ علیہ وسلم کو خواب میں دکھایا کہ آپ کے لیے جنت سے انگروں کا ایک خوشہ آیا ہے، اس کے بعد ایک اور خوشہ لایا گیا۔ آپ نے دریافت فرمایا کہ یہ خوشہ کس کے لیے ہے؟ فرشتہ نے کہا ابو جہل کے لیے ہے۔ رسول کریم صلی اللہ علیہ وسلم فرماتے ہیں میں یہ سن کر کانپ گیا کہ کیا خدا تعالیٰ کا رسول بھی جنت میں جائے گا اور اس کا شدید ترین دشمن ابو جہل بھی جنت میں جائے گا؟ یہ کس طرح ہو سکتا ہے؟ لیکن جب عکرمه مسلمان ہوئے تو آپ نے فرمایا اب میں سمجھا کہ اس خواب کی یہی تعبیر تھی۔¹² گویا اللہ تعالیٰ نے ایک طرف تو ابو جہل کو سزا دی اور دوسری طرف اُس پر یہ احسان کیا کہ اُس کے بیٹے عکرمه کو مسلمان بنادیا جس نے اسلام کی خاطر بڑی بھاری قربانیاں کیں۔ اس کی قربانیوں کے وقت رسول کریم صلی اللہ علیہ وسلم نعمت ہو چکے تھے لیکن وہ مسلمانوں میں بہت مقبول اور

مکرّم و معزّز ہوا اور روم کے مقابلہ میں ایک جنگ میں اُس نے ایسا نمونہ دکھایا کہ وہ دوسرے صحابہؓ کو پانی پلانے کی خاطر خود پیاسا سامر گیا۔¹³ تو دیکھو یہ خدا تعالیٰ کا احسان ہے۔ خواب بھی خدا تعالیٰ ہی دکھاتا ہے انسان خود بخون تو نہیں دیکھ سکتا۔

مجھے یاد ہے لالہ شرمنپت رائے ایک آریہ تھے جو حضرت مسیح موعود علیہ الصلوٰۃ والسلام کے پرانے دوستوں میں سے تھے۔ انہیں ایک زخم آ گیا۔ قادیانی میں ایک نو مسلم ڈاکٹر محمد عبداللہ صاحب تھے جو علاج معالجہ کرتے تھے۔ لالہ شرمنپت بھی انہی سے علاج کرواتے رہے جس کی وجہ سے انہیں افاقہ بھی ہوا مگر بعد میں انہوں نے علاج کرنا انترک کر دیا۔ اس پر ڈاکٹر صاحب کو خدا تعالیٰ نے خواب دکھائی کہ لالہ شرمنپت کے پاس فیس کے لیے روپیہ نہیں اس لیے وہ آتے ہوئے شرماتا ہے۔ چنانچہ ڈاکٹر صاحب نے لالہ شرمنپت کو بلا یا اور کہا آپ مجھ سے باقاعدہ علاج کرائیں۔ میں آپ سے کوئی فیس نہیں لوں گا۔ چنانچہ انہوں نے پھر علاج کرنا شروع کر دیا اور اس کے نتیجہ میں وہ زخم بالکل درست ہو گیا۔ تو دیکھو یہ خواب خدا تعالیٰ نے ہی دکھائی تھی۔ لالہ شرمنپت آریہ تھا لیکن رب العالمین خدا کے نزدیک ایک آریہ بھی ویسا ہی اُس کا بندہ ہے جیسے ایک مسلمان۔ اُس نے خواب میں ڈاکٹر محمد عبداللہ صاحب کو بتا دیا کہ لالہ شرمنپت سے فیس نہ لینا۔

پھر جب حضرت مسیح موعود علیہ الصلوٰۃ والسلام اور آپ کے ساتھیوں کو تنگ کرنے کے لیے مرزا نظام الدین اور مرزا امام الدین نے مسجد مبارک کے دروازہ کے سامنے دیوار کھنچوائی تو عدالت میں کئی سال تک مقدمہ چلتا رہا۔ آخر اس مقدمہ کا فیصلہ ہوا اور مقتذ مہ کے اخراجات جو چار پانچ سو روپیہ کے قریب تھے مرزا نظام الدین اور مرزا امام الدین وغیرہ پڑا لے گئے۔ جب ان کے خلاف نج نے ڈگری دی تو حضرت مسیح موعود علیہ الصلوٰۃ والسلام گور داسپور میں تھے۔ آپ کو روایا میں دکھایا گیا کہ مرزا نظام الدین اور مرزا امام الدین مالی لحاظ سے بہت تنگ حالت میں ہیں۔ آپ نے فوراً ایک آدمی گور داسپور سے قادیان بھجوایا اور ان سے کہا کہ میں تم سے روپیہ نہیں لوں گا۔

اب دیکھو! یہ سب کچھ رب العالمین خدا نے ہی کیا تھا۔ ان لوگوں نے ساری عمر حضرت مسیح موعود علیہ الصلوٰۃ والسلام پر ظلم کیے اور ان میں سے ایک تو اتنا کٹر دہریہ تھا کہ حضرت خلیفہ اول سنایا کرتے تھے کہ ایک دفعہ مرزا امام الدین کے پیٹ میں درد ہوئی تو انہوں نے مجھے بلوایا۔ میں جب

گیا تو وہ کمرے میں لوٹ پوٹ رہے تھے اور کہہ رہے تھے ہائے امماں! ہائے امماں! میں نے کہا مرزا صاحب! آپ بوڑھے ہو گئے ہیں لیکن ابھی تک آپ امماں امماں ہی کہتے ہیں خدا کو نہیں پکارتے؟ کہنے لگا ماں کو تو میں نے دیکھا ہے اور اُس کی مہربانیوں کو بھی دیکھا ہے لیکن خدا تعالیٰ کو میں نے نہیں دیکھا۔ پھر اُس نے کہا مولوی صاحب! میں بچپن سے ہی بڑا سلیم الفطرت تھا۔ جب مسلمان لوگ مسجد میں جاتے اور پُوٹر اور پُرکر کے اور سرخچے کر کے سجدہ کرتے تو میں ان پر ہنسا کرتا تھا کہ یہ کیسے بیوقوف لوگ ہیں کہ اتنی عمر کے ہو کر بھی ایسے خدا کے سامنے سجدہ کر رہے ہیں جو انہیں نظر نہیں آ رہا۔

غرض ان لوگوں کی یہ حالت تھی مگر رب العالمین خدا نے ان کا بھی خیال رکھا اور حضرت مسیح موعود علیہ الصلوٰۃ والسلام کو دکھایا کہ ان کی حالت خراب ہے انہیں معاف کر دو۔ تو ہمارا خدا رب العالمین خدا ہے۔ وہ ہر ایک کے لیے اپنی ربوپیت کا نمونہ دکھاتا ہے۔ پرانے زمانہ میں بھی وہ رب العالمین تھا اور اس زمانہ میں بھی وہ رب العالمین ہے اور آئندہ زمانہ میں بھی وہ رب العالمین رہے گا۔ پرانے زمانہ میں ایک بزرگ تھے۔ بغداد کا بادشاہ کہیں سفر پر گیا ہوا تھا۔ وہاں سے اُس نے ایک ہر کارہ بھجوایا کہ انہیں میرے پاس بلااؤ۔ وہ بیچارے، بہت گھبرائے اور اُسی وقت خچریا گھوڑے پر سوار ہو کر بادشاہ کی ملاقات کے لیے روانہ ہو گئے۔ شہر سے کچھ دور گئے تو بارش آگئی۔ ار گرد کوئی مکان نہیں تھا اچانک انہیں ایک جھونپڑی نظر آئی۔ وہ اُس کی طرف چل پڑے اور وہاں پہنچ کر مکین سے اجازت لے کر اندر چلے گئے۔ جھونپڑی کے مالک نے اُن سے پوچھا آپ کون ہیں؟ اس بزرگ نے جواب دیا کہ میں فلاں ہوں۔ اُس شخص نے دریافت کیا کہ آپ اس وقت کدھر جا رہے ہیں؟ انہوں نے جواب دیا کہ اس طرح بادشاہ کی طرف سے پیغام آیا ہے اور میں اُس کی ملاقات کے لیے جا رہا ہوں۔ ویسے میں نے کوئی قصور نہیں کیا۔ جھونپڑی کا مالک ایک اپانچ تھا اور چل پھر نہیں سکتا تھا۔ وہ اُس بزرگ کا جواب سن کر ہنس پڑا اور کہنے لگا آپ بیشک واپس تشریف لے جائیے آپ کو خدا تعالیٰ بگداد سے یہاں صرف میرے لیے لایا ہے۔ میں کئی سال سے دعا کر رہا تھا کہ اے خدا! میں تو اپانچ ہوں اور بگداد جا کر اس بزرگ کی زیارت نہیں کر سکتا، تو مجھے ان کی یہیں زیارت کرادے۔ چنانچہ خدا تعالیٰ نے میری دعا سن لی اور میری اس دعا کے نتیجہ میں ہی وہ آپ کو یہاں لے آیا۔ چنانچہ واقع میں ایسا ہی ہوا۔ کچھ دیر کے بعد بادشاہ کا ایک دوسرا ہر کارہ آیا اور اُس نے کہا کہ نام میں غلطی ہو گئی ہے

بادشاہ نے کسی اور شخص کو طلب کیا تھا مگر غلطی سے آپ کے نام پیغام بھیج دیا گیا۔ آپ بیشک تشریف نہ لائیں۔ تو دیکھو ہمارا خدارب العالمین ہے۔ اس نے اس پایج کے لیے بھی اس بزرگ کی زیارت کا سامان کر دیا اور اس بزرگ کو اس کے پاس لیے گیا۔

پھر اس کے بعد فرماتا ہے اللہ ساری تعریفوں کا اس لیے مستحق ہے کہ وہ ملِکِ یوْمِ الدِّیْنِ بھی ہے اور اس کی تعریف کی یہ علامت ہے کہ جب مومن اس کے عظیم الشان احسانات دیکھتا ہے تو بے اختیار کہہ اٹھتا ہے **إِيَّاكَ نَعْبُدُ وَإِيَّاكَ نَسْتَعِينُ**¹⁴ یعنی اے خدا! تیرے اتنے بڑے احسانوں کے ہوتے ہوئے میں کسی اور کی عبادت نہیں کر سکتا۔ اُس کو یہ بات نظر آ جاتی ہے کہ اس احسان کرنے والے خدا کو چھوڑ کر میں بُوں کے سامنے کیوں جھکوں؟ انہوں نے مجھ پر کوئا احسان کیا ہے؟ خدا تعالیٰ کے تو مجھ پر بے شمار احسانات ہیں، میرے بیوی بچوں پر احسانات ہیں، میرے ہمسایوں پر احسانات ہیں بلکہ میرے دشمنوں پر بھی اُس کے احسانات ہیں، وہ مجھے اور میرے عزیزوں کو بھی رزق دیتا ہے، میرے دشمنوں کو بھی رزق دیتا ہے اس لیے وہ اس قابل ہے کہ میں اُسی کے آگے گے جھکوں۔ چنانچہ وہ بے اختیار ہو کر کہہ اٹھتا ہے **إِيَّاكَ نَعْبُدُ وَإِيَّاكَ نَسْتَعِينُ** یعنی اے خدا! جب تو مجھے دن مانگے دے رہا ہے تو میں کسی اور سے کیوں مانگوں؟ میں تجھ سے ہی مانگوں گا۔ دوسرا کوئی میری ضرورت کو کیا پورا کرے گا۔ وہ تو مانگوں بھی تو کچھ نہیں دے سکتا اور تو مجھے دن مانگے دے رہا ہے۔ اور پھر مجھے ہی نہیں دے رہا بلکہ ان کو بھی دے رہا ہے جو تیرے نبیوں کے دشمن ہیں اور تجھ کو بھی گالیاں دیتے ہیں۔

مجھے یاد ہے حضرت خلیفہ اول فرمایا کرتے تھے دیکھو! اللہ تعالیٰ نے انسان کو زبان عطا فرمائی ہے جس سے وہ اُسے گالیاں بھی دے لیتا ہے مگر وہ اس قانون کو کہ زبان کڑوے کو کڑوا اور پیٹھے کو میٹھا کچھے کبھی تبدیل نہیں کر سکتا۔ گویا خدا تعالیٰ نے ایک طرف تو انسان کو اپنے قانون کا ایسا پابند بنایا ہے کہ وہ اُس کے خلاف نہیں کر سکتا اور دوسری طرف اسے ایسا با اختیار بنایا ہے کہ وہ چاہے تو اس زبان کے ساتھ خدا تعالیٰ کو بھی گالیاں دے لے یا چاہے تو اُس کی تسبیح و تحمید کرے۔

پھر وہ کہتا ہے **إِهْدِنَا الصِّرَاطَ الْمُسْتَقِيمَ**¹⁵ اے خدا! تو مجھے صراطِ مستقیم دکھا دے۔ اب سوال یہ ہے کہ جو لوگ خدا تعالیٰ سے صراطِ مستقیم مانگتے ہیں وہ صراطِ مستقیم کے لیے کوئی

کوشش بھی کرتے ہیں یا نہیں؟ یہ کتنے ظلم کی بات ہے کہ ہم خدا تعالیٰ سے صراطِ مستقیم تو مانگتے ہیں لیکن صراطِ مستقیم کے لیے کوشش نہیں کرتے۔ یہ تو منافقت کی علامت ہے کہ ہم چوتیس دفعہ خدا تعالیٰ کے سامنے کھڑے ہوتے ہیں اور کہتے ہیں ہمیں صراطِ مستقیم دکھائیں ہمارا طریق یہ ہے کہ اگر ہمارا کوئی دوست ذرا سی بات بھی خدا اور اُس کے رسول کے خلاف ہمارے کان میں ڈالے تو ہم اُسے تسلیم کر لیتے ہیں اور خدا اور اُس کے رسول کے مخالف ہو جاتے ہیں۔ اس کے معنے یہ ہیں کہ ہم روزانہ نماز میں کھڑے ہو کر تمیں سے زیادہ دفعہ جھوٹ بولتے ہیں اور کہتے تو یہ ہیں کہ اے اللہ! تو ہمیں صراطِ مستقیم بخش! لیکن عملًا ہم ٹیڑھارستہ اختیار کر لیتے ہیں حالانکہ ہم خالی رستہ بھی نہیں مانگتے بلکہ کہتے ہیں یہ **صِرَاطَ الَّذِينَ كَانُوا مُعْمَلَةً عَلَيْهِمْ ۖ**¹⁶ ہمیں نبیوں والی صراطِ مستقیم دکھائیں یعنی مانگتے تو یہ ہیں کہ ہمیں وہ طریق تبا جو رسول کریم صلی اللہ علیہ وسلم نے اختیار کیا، وہ رستہ تبا جو حضرت موسیٰ علیہ السلام نے اختیار کیا، وہ رستہ تبا جو حضرت علیٰ علیہ السلام کا تھا، جو حضرت زکریا علیہ السلام کا تھا، جو حضرت یحیٰ علیہ السلام کا تھا، جو حضرت حمزہ علیہ السلام کا تھا، جو حضرت نوح علیہ السلام کا تھا، جو حضرت آدم علیہ السلام کا تھا۔ گویا ہم کوئی چھوٹی بات نہیں مانگتے بلکہ سارے نبیوں کے کمالات مانگتے ہیں لیکن خود ایک منافق جتنا کام بھی نہیں کرتے۔ اس کے معنے یہ ہیں کہ ہم اپنے منہ سے اپنے جھوٹا ہونے کا اقرار کرتے ہیں۔ اور جب ہم اپنے جھوٹا ہونے کا خود اقرار کرتے ہیں تو ہماری دعا کیوں قبول ہو؟

پھر انسان کہتا ہے کہ **غَيْرِ الْمَعْضُوبِ عَلَيْهِمْ حَوْلَ الصَّالِحِينَ**¹⁷ کہ الہی! ہمیں یہودیوں جیسا نہ بنائیو، ہمیں عیساییوں جیسا نہ بنائیو بلکہ ہمیشہ ان لوگوں میں شامل رکھیو جو تیری رضا حاصل کر چکے ہیں۔ اگر ہم اخلاص سے یہ دُعا مانگیں تو یقیناً ہمیں خدا تعالیٰ قیامت تک عیساییوں اور یہودیوں کے نقشِ قدم پر چلنے سے بچائے گا اور اسلام کی فتح کے نتارے دنیا میں بخن لگ جائیں گے۔ اس میں کوئی شبہ نہیں کہ اب احمدیوں کے ہاتھ سے کوئی اکاؤڈ کا مسلمان ہوتا ہے اور غیر احمدی اس سے بہت متاثر ہوتے ہیں۔ مگر سوال یہ ہے کہ اس سے اسلام کا غلبہ نہیں ہوتا۔ غلبہ کے تو یہ معنے ہیں کہ اسلام اتنا پھیل جائے کہ دوسرے تمام مذاہب دب جائیں لیکن ابھی وہ بات پیدا نہیں ہوئی اور یہ نقص صرف اس لیے ہے کہ ہم سورۃ فاتحہ پورے اخلاص سے نہیں پڑھتے۔ اگر ہم سورۃ فاتحہ پورے

اخلاص سے پڑھیں تو یقیناً اللہ تعالیٰ اسلام کو ایسا غلبہ عطا کر دے گا کہ دوسرے ادیان اس کے مقابلہ میں بالکل بے حقیقت ہو جائیں گے اور جس طرح خدا تعالیٰ کی بادشاہت آسمان پر ہے ویسے ہی زمین پر بھی اُس کی بادشاہت آجائے گی۔ اس میں کوئی شبہ نہیں کہ نشانات کے لحاظ سے ہمارے لیے زمین پر بھی خدا تعالیٰ کی بادشاہت ہے مگر تم تو چاہتے ہیں کہ ظاہری بادشاہت بھی خدا تعالیٰ کی ہو اور ظاہری بادشاہت اُسی وقت نظر آسکتی ہے جب روس بھی مسلمان ہو جائے، امریکہ بھی مسلمان ہو جائے، برطانیہ بھی مسلمان ہو جائے، جرمنی بھی مسلمان ہو جائے، ہندوستان بھی مسلمان ہو جائے اور اس طرح ظاہری اور باطنی دونوں بادشاہتیں مل کر کفر کو دنیا سے مناڈالیں۔

(الفضل 11 جنوری 1959ء)

- 1: الحجر: 88 2: الفاتحة: 2 3: بنی اسرائیل: 21
- 4: الفاتحة: 3 5: الفاتحة: 4 6: یوسف: 93
- 7: بخاری کتاب المناقب باب علامات النبوة فی الإسلام
- 8: السیرة الحلبیة جلد 3 صفحہ 97 مطبوعہ مصر 1936ء
- 9: السیرة الحلبیة جلد 3 صفحہ 89 مطبوعہ مصر 1936ء
- 10: سیرت ابن هشام جلد 3 صفحہ 859 مطبوعہ دمشق 2005ء۔
- 11: بخاری کتاب المغازی باب فَضْلُ مَنْ شَهَدَ بَدْرًا
- 12: السیرة الحلبیة جلد 3 صفحہ 106، 107، 107 مطبوعہ مصر 1935ء
- 13: الاستیعاب فی مَعْرِفَةِ الاصحَّاب جلد 3 صفحہ 191 مطبوعہ بیروت 1995ء
- 14: الفاتحة: 5 15: الفاتحة: 6 16: الفاتحة: 7 17: الفاتحة: 7